

حمید سنڌي: بحیثیت ڪهاڻیکار

Hameed Sindhi as Short Story Writer

Abstract

Hameed Sindhi (12-10-1939, 3-1-2020) is well known writer of Sindhi literature. He started his creative writing career as a short story writer. His first book was published named "Semmi" in (سیمی-1958ع) other books of short stories are "Udas Waadyoon" (اداس وادیون-1965ع) "Veeryun" (ویریون-1981ع) "Rana Je Rajput" (رائڻا جي راجپوت-1984ع) "Jag b Tohnje Jee san" (جاگ بہ تنهنجي جيءَ سان-1996ع) "Dard Vandī Jo Des" (درد وندیءَ جو دیس-2002ع) "So Moon Sabh Jamar" (سو مون سپ جمار-2007ع). Hameed Sindhi continued writings for five decades and expressed the life and problems of sindhi society in his stories. His command over language and prevailing phrases and sentences is admirable. Especially in the presentation of unique characterization in his work is remarkable, he portrays bitter realities of life in his stories. In this research paper the usage of language, characters and realistic approach of writer is carefully examined to establish the idea and quality of his short stories.

حمید سنڌيءَ جو نالو سنڌي ادب ۾ ڪهاڻیکار طور نمایان رهيو آهي. سندس جنم 12 آڪٽوبر 1939ع تي نوشهروفيروز جي شهر ۾ محمد اسماعيل میمن جي گهر ۾ ٿيو. هن لاڙڪاڻي، دادو، سکر ۽ ٻين شهرن مان تعليم حاصل ڪئي. بي.اي ۽ ايم.اي اڪنامڪس ۾ ڪرڻ بعد مانچسٽر برطانيا مان 'هائر ايجوڪيشن ايدمنسٽريشن' جو ڪورس مڪمل ڪيائين، واپس اچي 1960ع کان عملي زندگيءَ جو آغاز ڪيائين ۽ بئنڪ جي نوڪريءَ ۾ گهڙيو پوءِ سنڌ يونيورسٽيءَ ۾ 1970ع کان ڪم شروع ڪيائين ۽ مختلف وڏن عهدن تي خدمتون سرانجام ڏنائين. پاڻ سنڌالاجيءَ جو ڊائريڪٽر، تعليم کاتي ۾ ڊائريڪٽر، پبلڪ اسڪول حيدرآباد جو پرنسپال، زرعي يونيورسٽيءَ ٽنڊي ڄام ۽ شاهه لطيف يونيورسٽيءَ خيرپور جو وائس چانسلر به رهيو.

هو سنڌي لئنگئيج اٿارٽيءَ ۽ سنڌ ٽيڪسٽ بڪ بورڊ جو چيئرمين به رهيو. 1999ع ۾ ريتائرمينٽ ڪانپوءِ ’بزمِ روح رهاڻ‘ ذريعي ادبي سرگرمين ۾ مشغول رهيو. سندس لکڻ جو گهڻو لاڙو بنيادي طور افسانوي ادب ۾ رهيو، پر مضمون ۽ مقالا به سٺا لکيائين. بحیثیت ایڊیٽر ”روح رهاڻ“ رسالي جي معرفت پڻ سنڌي ادب ۽ صحافت جي خدمت ڪيائين. حمید سنڌيءَ 3 جنوري 2020ع تي وفات ڪئي.

”حمید سنڌي گهڻ پاسائين شخصیت جو مالڪ، هر هڪ سان پیار ڪندڙ شخص، هر ملڻ واري سان چڻ جنم جنم کان پنهنجو ڪهاڻين جي ڪري خاص اهمیت رسالي ’روح رهاڻ‘ جو روح روان ۽ ’زندگي پبليڪیشن‘ جو مہتمم رهيو. هن جون ڪهاڻيون سندس حقيقي زندگيءَ جي جھلڪ ۽ مشاهدي جو نتيجو آهن.“ (1)

حمید سنڌيءَ لکڻ جي شروعات 1958ع کان ڪئي ۽ نثري صنفن ۾ پاڻ مڃايو. هر آچر تي سندس گهر ۾ ادبي محفل ”بزمِ روح رهاڻ“ رچندي هئي، جنهن ۾ وڏي عمر وارا توڙي نئين ٺهين ٺهيءَ جا شاعر، اديب شريڪ ٿيندا هئا.

بحیثیت ڪهاڻيڪار:

حمید سنڌيءَ جا بحیثیت ڪهاڻيڪار ڇپيل ڪتاب هن ريت آهن: ’سيمي‘ 1958ع؛ ’اُداس واديون‘ 1965ع؛ ’ویريون‘ 1981ع؛ ’راڻا جي رچپوت‘ 1984ع؛ ’جاڳ به تنهنجي جيءَ سان‘ 1996ع؛ ’درد ونديءَ جو ديس‘ 2002ع؛ ’سومون سڀ ڄمار‘ 2007ع ۽ ’سوني زنجير‘ (ڇپائي لوڪ ڪهاڻين جو ترجمو) شامل آهن. هو سنڌي ادبي سنگت جي ان تعميري دؤر جو ڪهاڻيڪار شمار ٿئي ٿو، جنهن دؤر ۾ ادبي سنگت جي ويهڪن ۾ ڪهاڻيون به پڙهيون وينديون هيون ۽ انهن تي صحتمند ادبي تنقيد ڪئي ويندي هئي. سندس همعصرن ۾ نسيم کرل، ماهتاب محبوب، قمر شهباز، آغا سليم، خواجہ سليم، امر جليل ۽ ٻيا ڪهاڻيڪار شامل آهن. حمید سنڌيءَ جي فن جا ڪهاڻيءَ کان سواءِ ٻيا پاسا پڻ آهن پر موضوع جي حوالي سان هتي سندس ڪهاڻيڪار هئڻ جي حیثیت ۾ سندس ڪهاڻين ۾ ٻوليءَ جي استعمال، حقیقت نگاري ۽ ڪردار نگاريءَ جو مشاهدو پیش ڪجي ٿو. جنهن لاءِ سندس ڪهاڻين جي مجموعن جو اپياس ترتیب وار ڏجي ٿو.

حميد سنڌيءَ جي ڪهاڻين جا مجموعا:

سيمي: حميد سنڌيءَ جو هي پهريون ڪهاڻين جو مجموعو آهي، جيڪو زندگي پبليڪيشن پاران 1958ع ۾ شايع ٿيو. هيءُ واحد ڪتاب آهي، جنهن کي ڪهاڻيڪار پاڻ حقيقت نگاريءَ کان وانجهيل ڪهاڻين جو مجموعو سڏيو آهي، سندس لفظن ۾ ته:

”سيمي لاءِ مان اهو چوندس ته اهي ڪهاڻيون حقيقي دنيا جون هوندي

به خيالي آهن جن ۾ سنڌ جو ماحول، منظر نگاري ۽ سنڌي سماج جو

عڪس مان نه ڏٺو آهي.“ (2)

اداس واديون: هن ڪتاب جو پهريون ڇاپو 1965ع ۾ ڇپيو. هن ڪتاب ۾ يارنهن ڪهاڻيون: ’ڪارورت‘، ’يادن جي جزيري ۾‘، ’هڪ خواب هڪ حقيقت‘، ’واچوڻن ۾ لات‘، ’اداس واديون‘، ’سمنڊ ۽ مان‘، ’منهنجي دنيا مرگه ترشنا‘، ’تڪي ۾ پاڻي‘ ۽ ’رانديڪو‘ شامل آهن. جن ۾ سنڌي سماج جي ڪيترين حقيقتن تان پردو کڻيل آهي. ترتيب مطابق حميد سنڌيءَ جو هيءُ ٻيو نمبر ڪتاب آهي، جنهن جو اسلوب وڻندڙ، عام فهم ۽ سادو هئڻ سان گڏ اثرائتو آهي نه ته عام طور اڪثر ڪهاڻيڪارن جي شروع دؤر جي ڪهاڻين ۾ پنهنجي نظر نه ايندي آهي. حميد صاحب جي انهن ڪهاڻين ۾ نيٺ سنڌي لفظ استعمال ٿيل آهن ۽ جملن جي بيمڪ سمٽائيءَ سان ڏنل آهي. ڪهاڻي ”سمنڊ ۽ مان“ ۾ لکي ٿو ته:

”سمنڊ ۽ مان پئي اڪيلا، هن جون چوليون گجيءَ سان ڀريل، منهنجي

من جون چوليون ڳٽيءَ ۽ ويچار سان ڀريل، منهنجي لاءِ اها ئي زندگي

هئي، اها ئي جيون-جوت هئي جو سمنڊ ۽ مان ٻيئي اڪيلا هئاسين پر

هڪٻئي جا ساٿي.“ (3)

ويريون: ڪهاڻين جي مجموعي جو پهريون ڇاپو 1981ع ۾ ۽ ٻيو ڇاپو 1995ع ۾ شايع ٿيو. جنهن جو انتساب بيگم زينت عبدالله چنا جي نالي آهي. ڪتاب ۾ خواجہ سليم، مهتاب محبوب، عبدالقادر جوڻيجو، قاضي خادم، نور گهلو ۽ غلام محمد لاکي سندس فن بابت لکيو آهي. ويريون ڪتاب ۾ ڪل 14 ڪهاڻيون: ’ويريون‘، ’ڏوپار‘، ’روشن اوندھ‘، ’جهيڙي‘، ’ست پتيتي‘، ’جنت‘، ’احساس جي منزل‘، ’پري پيو پنيور‘، ’تڪندو‘، ’پيار جي ريڪا‘، ’دربان‘، ’هڪ هرڻي جي ڳالهه‘، ’سونهن ۽ سوپيا‘ ۽ ’نوٽ ڌرتي‘ شامل آهن.

’وڀريون‘ ڪهاڻي هڪ خاندان جي وچ ۾ پيل جدائيءَ بابت اڻ وسرندڙ ڪهاڻي آهي، جنهن ۾ هُن سنڌي ٻوليءَ جي اهڙن لفظن جو استعمال ڪيو آهي جيڪي هلندڙ وقت ۾ اسان کي استعمال ۾ گهٽ ملن ٿا. جن کي پڙهي ايئن يقين سان چئي سگهجي ٿو ته تحقيق اسان جا عالم، اديب پنهنجي مادري ٻوليءَ جي لفظن جي خزاني کي جيئاريندڙ ۽ وڌائيندڙ آهن. ٻين ڪهاڻين ۾ ’ست پتيتي‘، ڪهاڻي موضوع، منظر نگاري ۽ ڪردار نگاريءَ سان گڏ مڪالم جو اعلى مثال آهي. ستن پتن جي ماءُ ڀاڳل جي فخر تي ليکڪ لکي ٿو ته:

”ڀاڳل ست پت جڻي ايئن ٿي سمجهيو ته هن جهڙو ڀاڳوان ۽ پليرو ڌرتيءَ تي ڪونهي، ڀاڳل لاءِ ست پت پلان ڀليءَ جو چيمه ٿي ويو هو، سندس پير پت تي ڪونه هو جيتوڻيڪ چورن اوڙي پاڙي توڙي گهر ۾ رڻ ٻاري ڏنو هو.“ (4)

هيءَ ڪهاڻي سماج جي انهيءَ اوڻائيءَ تي وڏي چوٽ آهي، جتي نياڻين کان پت جي اولاد کي اهميت ۽ فوقيت ڏنل آهي. اها ئي ڀاڳل جا پاڻ کان وڌ ڪنهن کي نه سمجهندي هئي. تنهن جو فخر ۽ غرور مٽيءَ ۾ ملي وڃي ٿو، جڏهن سندس ئي لوفر پت کيس ماري ڪٽي گهران لوڏي ڪين ٿا.

’وڀريون‘ اڪيڊمي ادبيات، رائيٽرس گلڊ ۽ انسٽيٽيوٽ آف سنڌالاجي طرفان ايوارڊ يافته ڪهاڻين جو مجموعو شمار ٿيو.

رائڻا جي رچپوٽ: حميد صاحب جي ڪهاڻين جو هي مجموعو 1984ع ۾ سندس قلم ڪيل اداري ’زندگي پبليڪيشن‘ مان شايع ٿيو. هن ڪتاب جو عنوان شاھ عبداللطيف جي رسالي جي سر مومل راڻو جي وائيءَ مان ورتل آهي. نيشنل بڪ فائونڊيشن ۽ سنڌي ادبي بورڊ پاران انعام يافته هن ڪهاڻين جي مجموعي جا ٻه اکر علي احمد بروهيءَ ۽ نوان ٻه اکر ڊاڪٽر تنوير عباسي لکيا آهن. ڊاڪٽر تنوير لکي ٿو ته:

”ورهاڱي کان پوءِ واريءَ ٽهيءَ جي لڪندڙن ۾ حميد سنڌيءَ کي پنهنجي اهميت ۽ مقام آهي، اهو مقام هن کي سندس انفرادي اسلوب ۽ انوڪن پر جيئرن جا ڳندن ڪردارن جي ڪري مليو آهي. حميد جون ڪهاڻيون ان ڪري به اهم آهن جو هن انهن ۾ سنڌ جي ويهين صديءَ

جي ٻيءَ ۽ ٽيءَ چوٽائيءَ جو سماج، ماحول، ڪردار، انهن جا لاڙا،
 مونجهارا، انهن جي روش، انهن جا مسئلا بيان ڪندي انهن جي ٻوليءَ،
 محاورن توڙي، اصطلاحن کي محفوظ ڪري ڇڏيو آهي. حميد جي
 ڪهاڻين جي اهميت تاريخي آهي ۽ اُهي هر دؤر ۾ پيچ پٺيءَ جي رابيل
 جيان تازيون ۽ سُرهيون رهنديون. (5)

هن ڪتاب ۾ ڪل 14 ڪهاڻيون آهن، جي ڪتابي صورت ۾ اچڻ کان
 اڳ 'نئون نياپو' ناري مڱڙين، ته ماهي 'مهراڻ'، ماهوار 'لطيف' ۽ 'عبرت' مڱڙين ۾
 شايع ٿيل آهن. 14 ڪهاڻين ۾ 'جي قيام مڙن' ويريون ڪتاب جي پڌرائيءَ تي پڙهيل
 آتم ڪهاڻيءَ جو باب آهي. باقي ڪهاڻين ۾، 'چوري ڇڏ مَ چپرين'، 'گولا جي گولن
 جا'، 'بابا منهنجو چوڙو'، 'خانو چور نه آهي'، 'راڻا جي رڇپوت'، 'ڪنڇن ڪايا'، 'جت
 جر وهي توجال'، 'واتهڙو ڪووات منجهي'، 'هڪ ٻيو عام ماڻهو'، 'پاڙي ناه پروڙ' (انعام
 يافت ڪهاڻي)، 'هڪ پراڻي ڪهاڻي'، 'آخري گولا'، 'زندگي بڻجي نه شل سسئيءَ جا
 سور' آهن.

حميد سنڌيءَ جون ڪهاڻيون هلڪيون ڦلڪيون ۽ پنهنجي وقت جي واقعن
 جو دستاويز آهن. جيئن 'چوري ڇڏ مَ چپرين' ۾ وڪيل بڻن، شادي شده ۽ ٽن ٻارن جو
 پيءُ هٿ ٻاوجود حور سان عشق ڪري ساڻس شادي ٿو ڪري پر جڏهن مائٽن پاران
 روزگار جا در بند ڪرائڻ تي عشق ڪچو ثابت ٿو ٿيئس تڏهن حور کي ڇڏي
 کيس 'سريت' جو لقب ٿو ڏئي. حور سندس انهيءَ روش تي دماغ وڃائي ويهندي آهي،
 ڦاٽل ليڙون ٿيل ڪپڙن ۾ درگاهن تي جهونگاريندي رهندي آهي.

چوري ڇڏ مَ چپرين، ٻاروچل! ٻانهي،
 جانب جهڙو جڳ ۾ ناهي ڪو ٿاني!

ليڪڪ هن دکدائڪ سچي واقعي جو عيني شاهد هو ۽ هن حقيقت کي
 ڪهاڻيءَ جو روپ وٺندڙ ڏٺو اٿس. عورت ذات جي سچي محبت جي جذبي کي مڃتا
 ڏيندي لکي ٿو ته:

”شايد ئي توهان کي ٻڌائي سگهان ته قرب جا ناتا ڪيئن جڙن ٿا، لکيي

جا ليڪا ڪيئن ڊهن ٿا، هٿ جون لڪيرون ڪيئن نهن ٿيون، منَ جا
 ڪونٽرا پڪي ڪيئن ڪنڀڙا ٿيون ڪوهي دم وڃائي ساھ ڏين ٿا، ڇاڪاڻ
 منٿا ماڻهو هيئن ڏوجھرا ڏسن ٿا، حالون بي حال ٿين ٿا، ايئن ڪڏهن
 سوچيو به نه هئس. (6)

مٿين ڪتاب جون ڪهاڻيون پڻ گهڻي ڀاڱي حقيقي واقعا بابت آهن. راقم
 پنهنجي پي. ايڇ. ڊي جي مقالي ”سنڌي نثر جي ترقيءَ ۾ عورتن جو حصو: (1985ع
 تائين) جي ڪم ۾ بيگم زينت چنا جي باري ۾ ڄاڻ حاصل ڪرڻ لاءِ حميد صاحب جو
 انٽرويو ورتو هو. اهو انٽرويو منهنجي اڻ ڇپيل مقالي جو حصو آهي. سندن سان سنڌي
 ڪهاڻيءَ ۽ سندن فن بابت ڇپيل سوالن جي جواب ۾ ورائيو ته:

”بابا! منهنجون سڀ ڪهاڻيون حقيقي واقعا آهن، ڪابه ڪهاڻي اهڙي
 نه آهي جا حقيقي نه هجي باقي انهن کي فڪشنائيز ڪيو اٿم، جيئن
 جنت منهنجي پاڙي ۾ رهندڙ عورت جي ڪهاڻي آهي يا سومون سڀ
 ڄمار، منهنجي ئي عزيزن جي ڪهاڻي آهي يا ’ميرن ته آرھڙ ۾
 مرجانءَ‘ پڻ حقيقي واقعا تي مشتمل منهنجي پنهنجي ڪهاڻي
 آهي.“ (7)

جاڳ به تنهنجي جيءَ سان: ڪتاب 1996ع ۾ سنڌي ادبي بورڊ طرفان شايع ٿيو، جنهن
 ۾ ڪل سورنهن ڪهاڻيون آهن. ’ريب فريب-زندگيءَ جا‘، ’ڇڪ‘، ’وڏو ماڻهو‘، ’منوءِ
 جون ڪهاڻيون‘، ’خانو چور نه آهي‘، ’ڪڇان ته ڪوڪ ٿيئي‘، ’چور ڪير ساڌ
 ڪير‘، ’تنهنجو سفر منهنجو سفر‘، ’اسان اڏارا آڻي آونگ ڇاڙهيا‘، ’زوراور‘،
 ’زيرو ڌڪ‘، ’چوري ساڻ چس‘، ’اسان تي الزام، آندا جڳ جيئڻ جا‘، ’پرديسي
 پڪيٽڙا‘، ’ڪاڪ ڪنڌيءَ قبرون‘ ۽ ’جاڳ به تنهنجي جيءَ سان‘ آهن. هن ڪتاب ۾
 سواءِ ’خانو چور نه آهي‘ جي ٻيون سڀ نيون ڪهاڻيون آهن.

هي سڀ ڪهاڻيون تقريباً ٻن کان ڇهن صفحن جي طوالت رکن ٿيون.
 ڪهاڻين جي واڌ ويجهه ڪردارن جي بيان ۽ مڪالمن معرفت ٿيل آهي. اهي ڪردار
 ۽ ماحول سنڌ جي سماجي تاريخ جي ڄاڻ ڏيندڙ آهن. حميد سنڌيءَ جون هي
 ڪهاڻيون پڻ حقيقت نگاريءَ جي زمري ۾ اچن ٿيون، پر ڪٿي ڪٿي ڪهاڻيڪار

پنهنجي پيارن ڪردارن جو وڌيڪ احساس ڏيارڻ يا کين وڌيڪ اهميت ڏيڻ سبب، ساڻن نانصافي پڻ ڪئي آهي. جيئن ڪهاڻي ”ريب فريب - زندگيءَ جا“ جو نوجوان پيءُ جي چيڙاڪ طبيعت ۽ ماءُ جي چڙهن سبب گهر مان بي انتها بيزار ٿي خودڪشي ڪرڻ ٿو وڃي، پر ريل جي پٽڙيءَ تي پهچي هو خودڪشيءَ جو ارادو ملتوي ٿو ڪري. اوچتو هڪ گُڙ پٽڙيءَ تي ڊوڙندو ڏسي اُن کي بچائيندي پاڻ ترين هيٺ اچي بيهوش ٿي وڃي ٿو ۽ جڏهن هوش ۾ اچي ٿو تڏهن سڀني پنهنجن کي پاڻ لاءِ روئيندو ڏسي گُڙ جي پڇا ڪري ٿو ته اهو بچيو يا نه؟ جڏهن کيس گُڙ جو آواز ٿو ٻڌڻ ۾ اچي ته پوءِ اطمينان جو ساهه کڻي هميشه لاءِ اکيون پٽي ٿو چڙي. هتي هڪ حساس ۽ ڌڪاريل نوجوان، جو زندگيءَ سان پيار ڪندڙ به آهي ۽ پاڻ پڻ مرڻ نٿو چاهي. انهيءَ کي ڪهاڻيءَ جي آخر ۾ موت ڏيڻ سان سندس رحم دلي يا ٻئي ڪنهن به رويي جي چڙ ڪا خاص اهميت ٿي نٿي لڳي.

ساڳيءَ ريت ’جاڳ به تنهنجي جيءَ سان‘ ڪتاب جي مُڪ عنوان واري ڪهاڻيءَ جي ڪردار سليم جو شاهه، بانوءَ لاءِ نون جو پيريل بريف ڪيس قادن (سندس پيءُ) کي ڏيڻ بعد ڪار ۾ کيس ڊاڪٽر وٽ وٺي وڃڻ ۽ رستي ۾ پنهني جي محبت پرين ڳالهين دوران سليم جي روڊ تان ڏيان هتي وڃڻ ۽ ڪار ايڪسيڊنٽ ۾ ڪن پل ۾ شاهه بانوءَ جو مري وڃڻ ڏيکاري ٿو ته حميد صاحب پنهنجي پنهني اهم ڪردارن کي بي وقتائتي موت ڏيئي ساڻن همدردي هوندي به انصاف نه ڪيو آهي. هي ٻيئي ڪهاڻيون محبت ۽ پيار جي لافاني جذبي جي چوگرد گهمن ٿيون. پهرين ۾ محبت حاصل ٿي ٿيئي جڏهن ته ٻيءَ ڪهاڻيءَ ۾ اها حاصل آهي. ٻنهي صورتن ۾ ڪهاڻين جو انجام دکدائڪ موت ڏيڻ سان حميد صاحب مايوسيءَ جي رويي کي زندگيءَ جي حاصلات تي حاوي ڪيو آهي، جيڪو سماجي طور اڻ سھائيندڙ لڳي ٿو. مجموعي طور هن ڪتاب ۾ آيل ڪهاڻيون عام فھر ۽ حقيقي زندگيءَ جو عڪس آهن جن ۾ ماڻهن جي ڏڪن، ڏوجھرن، اميدن، نااميدين ۽ احساسن کي سڀاڻي نموني سان ڪردار نگاريءَ وسيلي ائين آندو ويو آهي جو اهي ڪردار جيئرا جاڳندا ۽ سچا پچا محسوس ٿين ٿا ۽ اهي واقعا، اهي منظر اسان جي آس پاس موجود آهن. ناصر مورائيءَ موجب ته:

”حميد جي ڪهاڻين ۾ سنڌي سماج جو ماضي ۽ حال جهلڪي ٿو.“ (8)

سو مون سپ ڄمار: حميد سنڌيءَ جي ڪهاڻين جو هي ڪتاب سيپٽمبر 2007ع ۾ ’زندگي پبليڪيشن‘ شايع ڪيو. هن ڪتاب جي ٺهڻ ۾ ڪتاب بابت سنڌ جي اهم شخصيتن: ڊاڪٽر غلام علي الانا، آغا سليم، ماهتاب محبوب، غلام رباني آگري، ج.ع منگهائي، پروفيسر اعجاز قريشي ۽ ڊاڪٽر قاضي خادم جا ليک شامل آهن. آغا سليم کيس، ’حقيقت شناس ۽ حقيقت نگار ڪهاڻيڪار سڏيو آهي‘ ته ج.ع منگهائي لکي ٿي ته:

”ڪير مون کان پڇي ته حميد سنڌيءَ کي هڪ ست ۾ بيان ڪريان ته آئون هن لاءِ لطيف جو هيءُ بيت پڙهنديس ’هٿن هڪلڻ، پيلي سارڻ، مانجهيان ايءُ مَرڪ‘ (9)

مٿين ڪتاب جو عنوان شاهه عبداللطيف جي هن بيت مان ورتل آهي. حبيب هڪار، منجهان مهر سڏ ڪيو. سومون سپ ڄمار، اورڻ اهو ئي ٿيو. (شاهه لطيف)

هن مجموعي ۾ ڪل 8 ڪهاڻيون، ’سومون سپ ڄمار‘، ’پليت فارم تي پيل پيٽي‘، ’لڳي لڳي واءُ‘، ’مريڻ ته آرھڙ ۾ مرجانءَ‘، ’ڪٽيا ڪٽهار‘، ’اکڙيون ميگه ملار‘، ’چوٽڪاري جو پيغام‘ ۽ ٻيا اڏامي ويٺي آهن. هن ڪتاب جون ڪهاڻيون نون ۽ اڇوتن موضوعن واريون آهن. جيئن، ’سومون سپ ڄمار‘ طويل ڪهاڻي سنجها ۽ سندس جنات شهنشاهه بابت بلڪل هڪ نئون موضوع آهي ته پليت فارم تي پيل پيٽي جنهن ۾ ريلوي اسٽيشن جو ماحول ۽ گم ٿيل سامان جي دعوى بابت هڪ بلڪل مختلف موضوع تي آهي ته ’ڪٽيا ڪٽهار‘، قتل ڪيس جي ڪهاڻي (ڪاروڪاريءَ) جي موضوع تي آهي هن ۾ هڪ ڏنل واقعي کي ڪهاڻيءَ جو روپ ڏيندي حميد صاحب اهو ڄاڻايو آهي ته سفوران جي ڌيءَ کي ڪاري ڪري مارڻ خلاف هوءَ اهو ڏوهه پاڻ تي ٿي ڪڍي ته جيئن سندس ڌيءَ جي مرڻ سان چئن ٻارن کان ماءُ جدا نه ٿئي، پر چيمبر ۾ وڪيل جڏهن ڪيس سچ ڳالهائڻ لاءِ همٿائي ٿو ته جيئن جوابدار کي سزا ملي ته هوءَ انتهائي جذباتي ٿي وڃي ٿي. حميد صاحب لکي ٿو ته:

”ماڻي سفوران ۾ اڃان ڪي جولان هئا آخري بيان ڏيڻ لاءِ بيٺي ته هڪ
ست سان ئي ڪيئن ڌڙڪا ڪيندي ويئي! هوءَ پنهنجي اڳئين بيان
تان صفا ڦري ويئي.“ (10)

”دردونديءَ جو ديس“: مجموعي ۾ ڪل ڏهه ڪهاڻيون: ’زمانو جو دستور‘، ’بند ڪتاب
جو بند باب‘، ’تيس ڏهاڳڻ ڏيهه ۾‘، ’هيءَ زهر ڪير پيئندو‘، ’ڪهڙي مومل ڪهڙو
راڻو‘، ’پل جو موھ‘، ’نانداڻا ٿا ٿمڪن‘، ’دردونديءَ جو ديس‘، ’ڇت ۾ لڳل
گولي‘، ’رومانس جي خودڪشي‘ شامل آهن. هي ڪهاڻيون 1977ع کان 2002ع جي دؤر
جون آهن، جن بابت هن لکيو آهي ته:

”هي ڪهاڻيون ته درحقيقت نيون هوندي به سنڌ جي مٽيءَ ۽ پاڻيءَ سان
ڳوهيل جيئرن جا ڳنڍن ساھوارن جا اهي داستان آهن جيڪي مون مَنَ
۾ دفن ڪري ڇڏيا هئا. هيءَ ڪردار ايترا ته طاقتور رهيا آهن جو نيٺ
مون کي مجبور ڪيائون ته سندن بابت لکان.“ (11)

حميد سنڌيءَ جي فن ۾ ڪمال سندن بياني اسلوب ۽ حقيقت نگاريءَ سان
گڏ حافظي جو پڻ آهي. هن سڄي حياتيءَ ۾ ٿيندڙ واقعن ۽ حقيقتن کي جڏهن به ذهن
جي ڪينواس تي آندو ته اهي حقيقتون مڪمل جزئيات سان ڪهاڻيءَ جي قالب ۾
منتقل ٿي ويون. ڪهاڻيءَ جي ڪالم اندر انساني مَنَ جي ڪيفيتن کي هن سهڻ
لفظن ۽ جملن سان مڪالمن جو جيڪو ويس پنهنجي لازوال ڪردارن و اتان پهرايو
آهي، اهو سندس فن جي قائم رهڻ جو ثبوت آهي. هنن ڪهاڻين ۾ سماجي حالتن ۽
واقعن جا اونها عڪس ڪردار نگاريءَ وسيلي واضح ٿيل آهن.

حميد صاحب جا پيش ڪيل ڪردار سنڌي سماج ۾ هوبهو، هر هنڌ ڏسڻ ۾
ايندا، ڀلي اهي ڪردار ڳالهائين يا ماڻ مڻ ۾ ڪجهه چوڻ جي ڪوشش ڪن، سندن
ماحول، ريتون، رسمون ۽ رواج کين کولي پڌرو ڪن ٿا. ’راڻا جي رڇپوت‘ جو ناچو
نينگر ’گلاب‘ جنهن جي نازن تي وڏيرا مست آهن هجي يا ’دربان‘ جو چاچو علي محمد
هجي، ’ويريون‘ جو صابرين شمس الدين هجي يا ’ڇوري ڇڏ مڇرين‘ جي مايوسيءَ ۽
نا اميدي ۾ وڪوڙيل حور هجي ’زوراور‘ جو سور سمندڙ مامو هجي يا ’ڪچان تان
ڪوڪ ٿيئي‘ جي سهڻي من موهڻي نوران هجي ’زبرو ڌڪ‘ جو ڪٽن جو خفتي حجام

هجي يا 'ڏو پار' جو ارڏو ٻار هجي مطلب ته حميد سنڌيءَ ڪردار نگاريءَ جا ڪمال ڏيکاري آهن ۽ سماج جي مختلف طبقن جي ٻولي پڻ مڪالمن وسيلي محفوظ ڪئي آهي. سندس ڪيتريون ئي ڪهاڻيون ڪرداري ڪهاڻيون شمار ٿين ٿيون. جيئن 'خانو چور نه آهي'، 'راڻا جي رڇپوت'، 'زبرو ڏڪ' ۽ ٻيون آهن جن جا ڪردار ليکڪ چواڻيءَ ته منمنجا همسفر آهن جيڪي مون کي وهڻ به نه پيا ڏين. لکي ٿو ته:

”منمنجا ڪردار نوري آهن يا ناري، پر هنن ٻري ٻاري آهي ۽ منمنجي جياپي جو سهارو آهن. منمنجا ڪردار انهن جو گيٽن ۽ ڪاپڙين مثل آهن جن جو ڪردار شاه صاحب چٽي ڇڏيو آهي.“ (12)

هن زندگيءَ کي ويجهي کان مشاهدو ڪيو آهي. سماجي زندگيءَ جي انهيءَ مطالعي ۽ مشاهدي کانئس مضبوط ڪردار تخليق ڪرايا آهن.

”حميد سنڌيءَ کي ڪهاڻيڪارن ۾ اهم حيثيت حاصل آهي ليڪڪ جي طور به ادب ۾ واڌاري آڻيندڙ جي طور به. هن جون ڪهاڻيون نهايت گهريون ۽ معاشرتي مسائل سان ڀرپور هونديون آهن ۽ انهن ڪهاڻين کي ڪامياب بنائيندا آهن، هن جا تخليق ڪيل ڪردار.“ (13)

حميد سنڌي سنڌ جي ڪيترن ڳوٺن ۽ شهرن ۾ رهيو. تعليم حاصل ڪيائين ته وڏن عهدن تي رهيو. ڪيترا ملڪ گهميائين ڏيئي، پر ڏيهي ادب جو مطالعو ڪيائين ته صحافت ۽ ادب سان ڳانڍاپي جي ڪري سندس اثر ويهڻ ڪيترن ئي ماڻهن سان رهيو. هن زندگيءَ جو عملي مشاهدو ماڻيو انهيءَ جي ڪري سندس ڪهاڻيون تصوراتي ۽ خيالي نه پر حقيقت پسنديءَ جو مظهر آهن جن مان سنڌي قوم جي مختلف طبقن جي زندگين جي عڪاسي ٿيئي ٿي.

حميد سنڌيءَ کي شاهه لطيف سان وڏي عقيدت هئي. هو لطيفي ڪانفرنسن ۾ دل سان شرڪت ڪندڙ هو. ڪانفرنسن جي مقالن کي سمجهي هن ڪتاب به ڇپرايا. شاهه لطيف جا ڪيترائي بيت سندس مضمونن، مقالن توڙي ڪهاڻين ۾ موقعي جي مناسبت سان ڪتب آندل آهن. ڪيترين ڪهاڻين جا عنوان پڻ شاهه جي بيتن مان ورتل آهن ۽ ڏٺو وڃي ته اهي ڪهاڻيون جڏهن پڙهيو وڃن ٿيون ته هڪدم انهيءَ عنوان واري بيت جو تاثر سندس ڪهاڻيءَ ۾ نظر اچي ٿو. اها لطيف شناسيءَ

ڏي Inspiration جي سگهه لاجواب چئي سگهجي ٿي اهڙين ڪهاڻين ۾ ’چوري چڙ مَ چيرين‘، ’ڪاڪ ڪنڌيءَ قبرون‘، ’اکڙيون ميگهه ملهار‘، ’لڳي لڳي واءُ‘، ’سومون سڀ جمار‘ ۽ ٻيون آهن.

”حميد سنڌيءَ جي ڪهاڻين ۾ موضوع جي سادگيءَ کان اظهار جي نفاست تائين هڪ پنهنجي انفراديت آهي ستن ۾ شاعراڻي ٻوليءَ جهڙا خيال، لفظن جي چونڊ، موقعي جي مناسبت سان ٺهڪندڙ محاورا ۽ چوڻيون سندس ڪهاڻين جي ڪاميابيءَ جو راز آهن.“ (14)

حميد صاحب کي سندن علمي ۽ ادبي خدمتن جي مڃتا طور پاڪستان حڪومت پاران 23 مارچ 1990ع تي ”تمغه امتياز“ ۽ 1993ع ۾ صدارتي ايوارڊ ”اعزازِ فضيلت“ مليا آهن. ان کان سواءِ کين اڪيڊمي آف ليٽرز، سنڌالاجي، پاڪستان رائيٽرس گلڊ، سگا ۽ لطيف ايوارڊ سان نوازيو ويو. سنڌي ٻولي ۽ ادب سان پيار ڪندڙ حميد سنڌيءَ کي اڃا به ڪيترن ئي ڪردارن تي لکڻو هو. هڪ هنڌ لکيو اٿائين ته:

”مون کي يقين آهي ته هن پيري جڏهن نئين ڌرتي، نوان ويس وڳا پھري پنهنجي نئين روپ سان سمنڊ چيري ٻاهر نڪرندي ته مان حضرت نوح جي ٻيڙيءَ ۾ سوار نسلن جي نسلن کي آباد ڪندس ۽ پوءِ مان انهن سنڌ جي نون نسلن تي نئين سر نيون ڪهاڻيون لکندس جن جا ڪردار فرشتن جهڙا هوندا.“ (15)

نتيجو:

حميد سنڌيءَ جي افسانوي ادب جو اڀياس پيش ڪرڻ بعد اهو نتيجو ظاهر ٿئي ٿو ته هُو ڪُل وقتي ڪهاڻيڪار هو ۽ ڪڏهن به ورچي نه ويٺو. هن سنڌي ڪهاڻيءَ جي ميدان ۾ بي مثال خدمت ڪئي. سندس ڪهاڻيون، پلاٽ، منظرنگاري ۽ وڻندڙ موضوعن سان گڏ خاص طور بياني قوت، ٻوليءَ جي سونمن، ڪردارنگاري ۽ سنڌي سماج جي حالتن جو حقيقي عڪس پساڻيندڙ سگهاريون ڪهاڻيون آهن، جي سنڌي ڪهاڻيءَ جي تاريخ ۾ هڪ اهم حيثيت رکڻ ٿيون.

حوالا:

1. جوڻيجو عبدالجبار ڊاڪٽر، 'سنڌي ادب جي تاريخ' (جلد ٽيون) سنڌي لئنگئيج اٿارٽي، حيدرآباد 2006ع ص 89
2. ميمڻ، پروين موسى، ڊاڪٽر/ حميد سنڌي رويرو انٽرويو 2007-9-26، (راقم الحروف جو پي. ايڇ. ڊي جو مقالو، عنوان) 'سنڌي نثر جي ترقيءَ ۾ عورتن جو حصو' انسٽيٽيوٽ آف سنڌالاجي (ان ڇپيل)، 2012ع، ص 431
3. سنڌي، حميد، 'اداس واديون'، نيو فيلڊس پبليڪيشن، حيدرآباد، 1985ع، ص 45
4. سنڌي، حميد، 'ويريون' زندگي پبليڪيشن حيدرآباد، 1984ع، ص 68
5. عباسي، تنوير ڊاڪٽر/ حميد سنڌي، 'راڻا جي رچپوت'، زندگي پبليڪيشن حيدرآباد، 1984ع، ص 10
6. ساڳيو حوالو ص 16
7. رويرو انٽرويو 2007_9_26، حوالو نمبر 2، ص 432
8. موراڻي، ناصر/ حميد سنڌي، 'جاڳ به تنهنجي جيءَ سان'، سنڌي ادبي بورڊ، ڄامشورو، 1996ع
9. منگهاڻي، جنت علي محمد/ حميد سنڌي، 'سومون سپ ڄمار'، زندگي پبليڪيشن، حيدرآباد 2007ع، ص 68
10. ساڳيو حوالو، ص 92
11. سنڌي، حميد، 'درد ونديءَ جو ديس' زندگي پبليڪيشن حيدرآباد، 2002ع، (مهاڳ)
12. سنڌي، حميد، 'جاڳ به تنهنجي جيءَ سان'، سنڌي ادبي بورڊ، ڄامشورو، 1996ع، (پ اڪر)
13. ربحانه نظير، ڊاڪٽر، 'نجم عباسي جديد انقلابي فڪر جو ترجمان' ڪويتا پبليڪيشن، حيدرآباد، 2016ع، ص 261
14. چانڊيو، خادم حسين، 'مارو جي ملير جا'، گنج بخش ڪتاب گهر، حيدرآباد 2001ع، ص 224
15. پنهور، نياز، 'حميد سنڌي، جيڪو سنڌي ادب ۽ ٻوليءَ جي پراڻي لڙهيءَ جو آخري مڻيو هو'
16. ڪاوش دنيا، مئگزين، آچر 2 جنوري 2020ع، ص 8.